



សុន្ទរកថា

អគ្គបណ្ឌិតសភាចារ្យ អូន ព័ន្ធមុនីរ័ត្ន

**ឧបនាយករដ្ឋមន្ត្រី, រដ្ឋមន្ត្រី ក្រសួងសេដ្ឋកិច្ច និង ហិរញ្ញវត្ថុ
និង ជាប្រធានកិត្តិយសសមាគមសង្គមហៈមិត្ត បុគ្គលិក មន្ត្រីរាជការ
នៃក្រសួងសេដ្ឋកិច្ច និង ហិរញ្ញវត្ថុ**

ថ្លែងក្នុង

ពិធីសំណេះសំណាលជាមួយនិវត្តជន នៃក្រសួងសេដ្ឋកិច្ច និង ហិរញ្ញវត្ថុ

រាជធានីភ្នំពេញ, ថ្ងៃអង្គារ ១១ កើត, ខែចេត្រ, ឆ្នាំរោង, ឆស័ក ព.ស. ២៥៦៨

ត្រូវនឹងថ្ងៃទី ៨ ខែ មេសា គ.ស. ២០២៥, នៅសាលាជាតិគយ

*****+

- ឯកឧត្តម, លោកជំទាវ, ថ្នាក់ដឹកនាំក្រសួងសេដ្ឋកិច្ច និង ហិរញ្ញវត្ថុ;
- ឯកឧត្តម, លោកជំទាវ, លោក, លោកស្រី, ប្រធាន, អនុប្រធាន និង សមាជិកក្រុមប្រឹក្សាភិបាលសមាគមសង្គមហៈមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ;
- ឯកឧត្តម, លោកជំទាវ, លោក, លោកស្រី, មន្ត្រីរាជការ និង និវត្តជន នៃក្រសួងសេដ្ឋកិច្ច និង ហិរញ្ញវត្ថុ, ជាទីមេត្រី និង ជាទីនឹករលឹក!

ថ្ងៃនេះ, ខ្ញុំពិតជាមានសេចក្តីរីករាយយ៉ាងក្រៃលែង ដោយបានមកចូលរួមជាអធិបតីជាថ្មីម្តងទៀត ក្នុង ពិធីសំណេះសំណាលជាមួយនិវត្តជន នៃក្រសួងសេដ្ឋកិច្ច និង ហិរញ្ញវត្ថុ ដែលត្រូវបានរៀបចំឡើង ក្រោមការសម្របសម្រួល របស់សមាគមសង្គមហៈមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ, ដោយមានការចូលរួមពីថ្នាក់ដឹកនាំ និង មន្ត្រីរាជការ, ជាពិសេស វត្តមានរបស់លោកពូ, អ្នកមីង និង បងៗ, ជាអតីតមន្ត្រីរាជការ ដែលធ្លាប់បម្រើការងារ ក្រោមឱវាទក្រសួងសេដ្ឋកិច្ច និង ហិរញ្ញវត្ថុ, សរុបចំនួនប្រមាណ

៥០០ រូប ។ ខ្ញុំសូមស្វាគមន៍យ៉ាងកក់ក្តៅ ចំពោះឯកឧត្តម, លោកជំទាវ, លោក, លោកស្រី, ជាពិសេស លោកពូ, អ្នកមីង និង បងៗ ជានិវត្តជនទាំងអស់ ដែលបានឆ្លៀតពេលដ៏មានតម្លៃ អញ្ជើញចូលរួមក្នុងពិធីជួបជុំរបស់យើង នាថ្ងៃនេះ ។

ពិធីសំណេះសំណាលដ៏មានអត្ថន័យ ដែលកំពុងប្រព្រឹត្តទៅ នាពេលនេះ ត្រូវបានរៀបចំឡើង ក្នុងគោលបំណងចម្បង ចំនួន ២ គឺ៖ **ទី១.** ដើម្បីរឹតចំណង «**មិត្តភាព, សាមគ្គីភាព និង សង្គមៈធម៌**» រវាងមន្ត្រីរាជការជំនាន់មុន និង មន្ត្រីរាជការបច្ចុប្បន្នប្រកបដោយសេចក្តីនឹករលឹក, ភាពកក់ក្តៅ និង ភាពស្និទ្ធស្នាល, និង ដើម្បីបង្ហាញពីការយកចិត្តទុកដាក់ ចំពោះអតីតមន្ត្រីរាជការ ដែលធ្លាប់មានគុណបំណាច់ជាច្រើនឥតគណនាក្នុងការបម្រើការងារជូនក្រសួងសេដ្ឋកិច្ច និង ហិរញ្ញវត្ថុ ក៏ដូចជា ជូនរាជរដ្ឋាភិបាល នាពេលកន្លងទៅ ។ បន្ថែមលើនេះ, កម្មវិធី នាពេលនេះ ក៏ជាឱកាសដ៏កម្រមួយ ដែលលោកពូ, អ្នកមីង និង បងៗ ជានិវត្តជនទាំងអស់ បានជួបប្រាស្រ័យទាក់ទងគ្នា ដោយផ្ទាល់, បានសួរសុខទុក្ខគ្នាទៅវិញទៅមក និង បានរំលឹកអំពីអនុស្សាវរីយ៍ល្អៗ ក្នុងការបំពេញបេសកកម្មបម្រើជាតិជាមួយគ្នា ក្នុងរយៈកាលកន្លងទៅ; និង **ទី២.** ដើម្បីអបអរសាទរពិធីបុណ្យចូលឆ្នាំថ្មី ប្រពៃណីជាតិខ្មែរ, ឆ្នាំម្សាញ់, សប្តស័ក, ព.ស. ២៥៦៩, ដែលនឹងចូលមកដល់ ក្នុងពេលដ៏ខ្លីខាងមុខ ។ នេះ គឺជាការជួបជុំលើកទី ៣ បន្ទាប់ពីការជួបជុំលើកទី ១ កាលពីថ្ងៃទី ៤ ខែ មេសា ឆ្នាំ ២០២៣ និង លើកទី ២ កាលពីថ្ងៃទី ៩ ខែ មេសា ឆ្នាំ ២០២៤ ក្រោយពីខកខានអស់មួយរយៈ ដោយសារការរីករាលដាលនៃជំងឺកូវីដ-១៩ ។

ឆ្លៀតក្នុងឱកាសដ៏ថ្លៃថ្លានេះ, ខ្ញុំសូមកោតសរសើរ និង វាយតម្លៃខ្ពស់ ចំពោះក្រុមប្រឹក្សាភិបាល និង គណៈកម្មការប្រតិបត្តិសមាគមសង្គមៈមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ ដែលបានខិតខំបំពេញភារកិច្ចរបស់ខ្លួន រហូតសម្រេចបាននូវលទ្ធផលគន្លឹះជាច្រើន ក្នុងឆ្នាំ ២០២៤ សំដៅរួមចំណែកក្នុងការគាំទ្រចក្ខុវិស័យ និង បេសកកម្មវិស័យរបស់សមាគម; ជាពិសេស សមាគមបាន និង កំពុងធ្វើស្ថាប័នីយកម្ម ដើម្បីរៀបចំប្រព័ន្ធដឹកនាំ និង គ្រប់គ្រងសមាគម ឲ្យកាន់តែមានភាពច្បាស់លាស់, តម្លាភាព, គណនេយ្យភាព និង ភាពរឹងមាំផ្នែកហិរញ្ញវត្ថុ ។

ឯកឧត្តម, លោកជំទាវ, លោក, លោកស្រី!

ខ្ញុំសូមយកឱកាសដ៏ថ្លៃថ្លានេះ រំលឹកជូនសមាជិក-សមាជិកានៃអង្គពិធី ជ្រាបថា ក្រសួងសេដ្ឋកិច្ច និង ហិរញ្ញវត្ថុ ចាត់ទុកសមាគមសង្គមៈមិត្ត ជាស្ថានសម្រាប់ផ្សារភ្ជាប់

ទំនាក់ទំនងដ៏សំខាន់ រវាងអតីតមន្ត្រីរាជការ និង មន្ត្រីរាជការបច្ចុប្បន្ន ។ យន្តការទំនាក់ទំនង
នេះ ត្រូវបានបង្កើតឡើង តាំងពីឆ្នាំ ២០១១ ក្រោមគំនិតផ្តួចផ្តើមដ៏ពិសិដ្ឋ របស់ **ឯកឧត្តម
កិត្តិបរិក្សបណ្ឌិត គាត ឈន់**, អតីតឧបនាយករដ្ឋមន្ត្រី, រដ្ឋមន្ត្រីក្រសួងសេដ្ឋកិច្ច និង
ហិរញ្ញវត្ថុ, បច្ចុប្បន្នជាប្រធានកិត្តិយសឧត្តមក្រុមប្រឹក្សាសេដ្ឋកិច្ចជាតិ ។ **ឯកឧត្តមកិត្តិ-
បរិក្សបណ្ឌិត** គឺជាស្ថាបនិកកិត្តិយស ដ៏មានគុណបការៈក្រៃលែង របស់សមាគម
សង្គហៈមិត្ត បុគ្គលិក មន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ ។ ដោយឡែក, រូបខ្ញុំ,
ក្នុងនាមជាស្ថាបនិកកិត្តិយសមួយរូបផងដែរ, ក៏នៅតែប្តេជ្ញាចិត្តខ្ពស់ ក្នុងការបន្តខិតខំថែរក្សា
កេរដំណែលដ៏ផ្ទុយផងនេះ តរៀងទៅ ក្នុងគោលបំណងផ្តល់ការឧបត្ថម្ភគ្នាទៅវិញទៅមក,
ពង្រឹងចំណងមិត្តភាព-សាមគ្គីភាព ឲ្យកាន់តែរឹងមាំ, ព្រមទាំងជួយឧបត្ថម្ភគាំទ្រ, ទាំងហិរញ្ញ-
វត្ថុ, សម្ភារៈ និង ស្មារតី, រវាងសមាជិក-សមាជិកាទាំងអស់របស់សមាគម ដែលជាបុគ្គលិក
មន្ត្រីរាជការ នៃក្រសួងសេដ្ឋកិច្ច និង ហិរញ្ញវត្ថុ ក្រោមបាវចនា **ចំនួន ៣** គឺ ៖ «**មិត្តភាព,
សាមគ្គីភាព និង សង្គហៈធម៌**» ។ ផ្អែកលើគោលការណ៍ជាធរមាន, យើងក៏បានធ្វើបច្ចុប្បន្ន-
ភាពលក្ខន្តិកៈរបស់សមាគមនេះបន្ថែមទៀត ឲ្យស្របតាមបរិបទ និង ការវិវឌ្ឍ នៃសង្គម-
សេដ្ឋកិច្ច សំដៅពង្រឹង និង ពង្រីកអត្ថប្រយោជន៍ ឲ្យកាន់តែប្រសើរ ជូនដល់សមាជិក-
សមាជិកាទាំងអស់ ព្រមទាំងបានដាក់ចេញ នូវចក្ខុវិស័យ, យុទ្ធសាស្ត្រ, វិធានការ និង
ផែនការសកម្មភាពជាក់លាក់ ក្នុងគោលបំណងជំរុញការផ្សារភ្ជាប់និស្ស័យ និង ការជួយ
គ្នាទៅវិញទៅមក កាន់តែស្អិតល្អិតបន្ថែមទៀត ក្នុងស្មារតីភាគរភាព, សង្គហៈធម៌ និង
មនុស្សធម៌ ។

ឯកឧត្តម, លោកជំទាវ, លោក, លោកស្រី!

រាជរដ្ឋាភិបាល, ក្នុងនីតិកាលកន្លងទៅ, ក្រោមការដឹកនាំដ៏ឈ្លាសវៃ ប្រកបដោយ
គតិបណ្ឌិត និង ចក្ខុវិស័យវែងឆ្ងាយ របស់ **សម្តេចអគ្គមហាសេនាបតីតេជោ ហ៊ុន សែន**,
អតីតនាយករដ្ឋមន្ត្រី និង **បច្ចុប្បន្ន** ជាប្រធានព្រឹទ្ធសភា, ក៏ដូចជា សម្រាប់នីតិកាលទី ៧ នៃ
រដ្ឋសភា, ក្រោមការដឹកនាំដ៏ត្រឹមត្រូវ, ស្វាហាប់, ឈ្លាសវៃ និង ប៉ិនប្រសប់ របស់ **សម្តេច
មហាបវរេជ្ជបតី ហ៊ុន ម៉ាណែត**, នាយករដ្ឋមន្ត្រី នៃព្រះរាជាណាចក្រកម្ពុជា, មិនត្រឹមតែ
មិនបានមើលរំលងគុណបំណាច់របស់និវត្តជនប៉ុណ្ណោះទេ, ប៉ុន្តែ ថែមទាំងបានបង្កើន
ការយកចិត្តទុកដាក់ចំពោះនិវត្តជន ជាបន្តបន្ទាប់ទៀតផង ។ ក្នុងន័យនេះ, រាជរដ្ឋាភិបាល
បានខិតខំដំឡើងប្រាក់បៀវត្ស, ប្រាក់បំណាច់មុខងារ និង របបសន្តិសុខសង្គម ជូនមន្ត្រី

រាជការស៊ីវិល, កងកម្លាំងប្រដាប់អាវុធ, និវត្តជន និង មន្ត្រី-បុគ្គលិកគ្រប់ប្រភេទ ព្រមទាំង បានបង្កើនប្រាក់សោធនប្រចាំខែ សម្រាប់អតីតមន្ត្រីរាជការស៊ីវិល និង អតីតយុទ្ធជន ទៅ តាមលទ្ធភាពនៃថវិកាជាតិ ។ ជាក់ស្តែង, ក្នុងឆ្នាំ ២០២៥ នេះ, រាជរដ្ឋាភិបាល បានដាក់ ចេញនូវគោលដៅដំឡើងបៀវត្សអប្បបរមា ជូនមន្ត្រីរាជការ រហូតដល់ប្រមាណ ១ លាន ៤ លានរៀល សម្រាប់មន្ត្រីរាជការទូទៅ និង រហូតដល់ប្រមាណ ១ លាន ៥ លានរៀល សម្រាប់គ្រូបង្រៀន និង គ្រូពេទ្យ, ខណៈប្រាក់សោធនអប្បបរមាប្រចាំខែ របស់អតីតមន្ត្រី រាជការស៊ីវិល និង អតីតយុទ្ធជន ត្រូវបានដំឡើងដល់ ៨២,៥ ម៉ឺនរៀល កាលពីឆ្នាំ ២០២៤ ។

បន្ថែមលើការបន្តពិនិត្យលទ្ធភាពតម្លើងប្រាក់បៀវត្ស និង ប្រាក់សោធនជាប្រចាំ, រាជ- រដ្ឋាភិបាល ក៏បាន និង កំពុង អនុវត្តកម្មវិធីជាតិជំនួយសង្គម ដែលមានចំនួន ៨, គិតត្រឹម ឆ្នាំ ២០២៤, ដែលគ្របដណ្តប់លើពលរដ្ឋ សរុបចំនួន ១,២ លានគ្រួសារ, មានអ្នកទទួល ផលប្រមាណ ៤,៨ លាននាក់ ឬ ប្រមាណ ២៨% នៃពលរដ្ឋសរុប, ដោយបានចំណាយ ថវិការដ្ឋ ចំនួន ១ ១៤០ ប៊ីលានរៀល, សមមូលប្រមាណ ២៨៥ លានដុល្លារអាមេរិក; ក្នុងនោះ, រាជរដ្ឋាភិបាល បានពង្រីកវិសាលភាពកម្មវិធីជំនួយសង្គមដែលមានស្រាប់, រួម ទាំងមូលនិធិសមធម៌សុខាភិបាល, ដល់ក្រុមគោលដៅ ជាពលរដ្ឋក្រីក្រ និង ជនងាយ រងគ្រោះ និង គ្រួសារងាយរងហានិភ័យ ក៏ដូចជា បានដាក់ឱ្យដំណើរការ នូវកម្មវិធីជំនួយ សង្គមថ្មីៗ រួមមាន៖ កម្មវិធីជំនួយសង្គមផ្នែកបណ្តុះបណ្តាលវិជ្ជាជីវៈ និង កម្មវិធីជាតិ ជំនួយសង្គមក្នុងកញ្ចប់គ្រួសារ ដើម្បីបន្ថយគាំទ្រជីវភាពគ្រួសារគោលដៅ និង ផ្តល់ឱកាស ឱ្យពួកគាត់អាចស្ថិតលើគន្លង នៃការចាកចេញពីភាពក្រីក្រ ។ ជាក់ស្តែង, តាមរយៈកម្មវិធី ឧបត្ថម្ភសាច់ប្រាក់ជូនជនចាស់ជរា, អាយុ ៦០ ឆ្នាំឡើង, ដែលស្ថិតក្រោមកម្មវិធីជាតិ ជំនួយសង្គមក្នុងកញ្ចប់គ្រួសារ, រាជរដ្ឋាភិបាល បានគិតគូរ និង បានផ្តល់ប្រាក់ឧបត្ថម្ភ ប្រចាំខែ ដល់ជនចាស់ជរាមកពីគ្រួសារក្រីក្រ ចំនួនប្រមាណជាង ៣០ ម៉ឺននាក់ ។

ទន្ទឹមនេះ, របបសន្តិសុខសង្គម ចំនួន ៣ ធំៗ កំពុងគ្របដណ្តប់លើពលរដ្ឋ សរុប ចំនួនប្រមាណ ២,៧ លាននាក់, ទាំងក្នុងវិស័យសាធារណៈ និង វិស័យឯកជន ។ របប សន្តិសុខសង្គមទាំងនេះ រួមមាន៖ **១**).របបសន្តិសុខសង្គមផ្នែកថែទាំសុខភាព សម្រាប់ កម្មករនិយោជិត, មន្ត្រីសាធារណៈ, អតីតមន្ត្រីរាជការ, អតីតយុទ្ធជន, បុគ្គលស្វ័យ និយោជន៍ និង អ្នកក្នុងបន្ទុកនៃសមាជិកបេឡាជាតិសន្តិសុខសង្គម; **២**).របបសន្តិសុខសង្គម ផ្នែកហានិភ័យការងារ សម្រាប់កម្មករ-និយោជិត និង មន្ត្រីសាធារណៈ; និង **៣**).របប

សន្តិសុខសង្គមផ្នែកប្រាក់សោធន សម្រាប់កម្មករនិយោជិត, អតីតមន្ត្រីរាជការ និង អតីតយុទ្ធជន, ដោយចំណាយថវិកាសរុបចំនួនប្រមាណ ២ ២៩៧ ប៊ីលានរៀល, សមមូលប្រមាណ ៥៧៤ លាន ដុល្លារអាមេរិក, ក្នុងនោះ រួមមានថវិកាជាតិ ចំនួន ៤០៦ លាន ដុល្លារអាមេរិក និង ថវិកាភាគទាន ចំនួនប្រមាណ ១៦៨ លានដុល្លារអាមេរិក ក្នុងមួយឆ្នាំ ។ គិតត្រឹមឆ្នាំ ២០២៤, តាមរយៈប្រព័ន្ធសន្តិសុខសង្គម, រាជរដ្ឋាភិបាល បាន និង កំពុងផ្តល់ការគាំពារផ្នែកថែទាំសុខភាព និង ផ្នែកប្រាក់សោធន ជូនដល់អតីតមន្ត្រីរាជការ និង អតីតយុទ្ធជន ចំនួនប្រមាណ ១២៧ ៤៥០ នាក់ ។

ជារួម, ចាប់តាំងពីការចាប់ផ្តើមអនុវត្តក្របខណ្ឌគោលនយោបាយជាតិគាំពារសង្គម ២០១៦-២០២៥, ប្រព័ន្ធគាំពារសង្គមកម្ពុជា ត្រូវបានពង្រីកវិសាលភាពលើសមុន ជាង ២ ដង, ខណៈប្រជាពលរដ្ឋដែលត្រូវបានគ្របដណ្តប់ បានកើនពីចំនួន ៣,៣ លាននាក់ កាលពីឆ្នាំ ២០១៧ រហូតដល់ជាង ៧,៥ លាននាក់ ក្នុងឆ្នាំ ២០២៤ ។

បច្ចុប្បន្ន, ការអភិវឌ្ឍប្រព័ន្ធគាំពារសង្គម ត្រូវបានអនុវត្តក្នុងរបត់ថ្មីមួយទៀត; ក្នុងនោះ, កាលពីថ្ងៃទី ២០ ខែ កុម្ភៈ ឆ្នាំ ២០២៥, **សម្តេចធិបតី នាយករដ្ឋមន្ត្រី** បានប្រកាសដាក់ឱ្យអនុវត្តជាផ្លូវការ នូវ «**ក្របខណ្ឌគោលនយោបាយជាតិគាំពារសង្គម ឆ្នាំ ២០២៤-២០៣៥**» ។ ក្របខណ្ឌគោលនយោបាយជាតិគាំពារសង្គម ក្នុងដំណាក់កាលថ្មីនេះ បានផ្លាស់ប្តូរអភិក្រមនៃការអភិវឌ្ឍប្រព័ន្ធគាំពារសង្គម, ពីប្រព័ន្ធដែលគាំពារតាមបែបសសរស្តម្ភ មកជាប្រព័ន្ធដែលគាំពារតាមហានិភ័យនៃវដ្តជីវិត (Life-cycle risk approach), ពោលគឺ ផ្តល់ការគាំពារជូនពលរដ្ឋ តាំងពីពេលចាប់កំណើតដំបូងនៅក្នុងផ្ទៃម្តាយ រហូតដល់ដំណាក់កាលចុងក្រោយ នៃវដ្តជីវិត ទាំង ៧ រួមមាន៖ **១).**មាតភាព និង **ហានិភ័យកុមារភាព, ២).**ហានិភ័យសុខភាព, **៣).**ហានិភ័យការងារ, **៤).**ពិការភាព, **៥).**និកម្មភាព, **៦).**ភាពគ្មានជម្រក និង **៧).**ជរាភាព និង ឧត្តរជីវី ។ ជាមួយគ្នានេះ, **សម្តេចធិបតី នាយករដ្ឋមន្ត្រី** បានប្តេជ្ញាបន្តកំណត់យកការលើកស្ទួយសុខុមាលភាព និង ជីវភាពរបស់ពលរដ្ឋ, ការអភិវឌ្ឍមូលធនមនុស្ស និង ការកាត់បន្ថយភាពក្រីក្រ ជាការងារអាទិភាពចំពោះមុខ ក្នុងស្មារតី «**មិនបោះបង់ពលរដ្ឋណាម្នាក់**» ព្រមទាំង នៅតែបន្តប្តូរផ្តោតជីកនាំនាវាគាំពារសង្គមកម្ពុជា ធ្វើដំណើរទៅមុខយ៉ាងស្វាហាប់ ប្រកបដោយនិរន្តរភាព ដើម្បីសម្រេចបាននូវ ចក្ខុវិស័យកម្ពុជា ឆ្នាំ ២០៥០ ។

ឯកឧត្តម, លោកជំទាវ, លោក, លោកស្រី !

ជោគជ័យគួរជាទីមោទនៈទាំងឡាយ ក្នុងការអភិវឌ្ឍសង្គម-សេដ្ឋកិច្ច ដែលសម្រេចបានមក នៅក្រោមម្លប់ដ៏ត្រជាក់នៃសុខសន្តិភាព ក្នុងរយៈពេលប្រមាណជិត ៣ ទសវត្សរ៍កន្លងទៅ, ជាពិសេស សមិទ្ធផល នៃការកែទម្រង់ការគ្រប់គ្រងហិរញ្ញវត្ថុសាធារណៈ ក្នុងរយៈពេលប្រមាណ ២០ ឆ្នាំចុងក្រោយនេះ គឺជាស្នាដៃដែលបានមកពីការចូលរួមយ៉ាងសស្រាក់សស្រាំ ពីសំណាក់ថ្នាក់ដឹកនាំ និង មន្ត្រីរាជការគ្រប់លំដាប់ថ្នាក់ នៃក្រសួងសេដ្ឋកិច្ច និង ហិរញ្ញវត្ថុ, ក្រសួង-ស្ថាប័នពាក់ព័ន្ធ និង ដៃគូអភិវឌ្ឍនានា, ដោយមានការចូលរួមចំណែកមិនអាចខ្វះបាន ពីសំណាក់លោកពូ, អ្នកម៉ឺង និង បងៗ ជានិវត្តជន ដែលបានលះបង់ នូវកម្លាំងកាយ-ចិត្ត និង ប្រាជ្ញា-ស្មារតី ក្នុងការបម្រើជាតិ និង ប្រជាជន នាពេលកន្លងទៅ ។ ទោះបីស្ថិតនៅក្នុងដំណាក់កាលដែលប្រទេសយើងជួបការលំបាកយ៉ាងណាក្តី, ក៏មន្ត្រីរាជការរបស់យើង នៅតែខិតខំពុះពារជម្នះគ្រប់ឧបសគ្គ ក្នុងការចូលរួមចំណែកបម្រើជាតិ និង ប្រជាជន, និយាយជារួម, និង បម្រើក្រសួងសេដ្ឋកិច្ច និង ហិរញ្ញវត្ថុ, និយាយដោយឡែក, រហូតទទួលបានលទ្ធផលជាផ្លែផ្កា គួរជាទីមោទនៈ ដូចបច្ចុប្បន្ន ។

ក្នុងន័យនេះ, ដូចខ្ញុំបានគូសបញ្ជាក់ខាងលើ, ក្រសួងបានរៀបចំពិធីជួបជុំ នាថ្ងៃនេះ ដើម្បីសម្តែងនូវការដឹងគុណ និង ការតបស្នងឧបការគុណ ដល់និវត្តជនទាំងអស់ ក៏ដូចជាដើម្បីរំលឹកអនុស្សាវរីយ៍ និង បង្កើតឱកាសសម្រាប់ជំនួប រវាងមិត្តចាស់រួមជំនាន់ ដែលធ្លាប់បានបម្រើការងារជាមួយគ្នា និង ប្រកៀកស្មាគ្នា, ក្នុងស្មារតីសាមគ្គីភាព, មិត្តភាព និង ភាគរភាព, ក្នុងការបំពេញភារកិច្ចជូនក្រសួង និង រាជរដ្ឋាភិបាល ក៏ដូចជា ជូនជាតិទាំងមូល ។ នៅក្នុងពិធីជួបជុំនាថ្ងៃនេះ, យើងក៏ចង់បង្ហាញជូននិវត្តជនទាំងអស់ថា យើងខ្ញុំនៅតែនឹករលឹក និង ចងចាំជានិច្ច នូវរាល់ស្នាដៃ និង គុណូបការៈដែលលោកពូ, អ្នកម៉ឺង និង បងៗ ជាអតីតមន្ត្រីរាជការក្រោមឱវាទក្រសួង បានចូលរួមចំណែកដ៏ធំធេង ក្នុងការអភិវឌ្ឍវិស័យសេដ្ឋកិច្ច និង ហិរញ្ញវត្ថុ របស់ជាតិ ក្នុងមួយជីវិតការងាររបស់ខ្លួន ។

ថ្វីត្បិតថ្ងៃនេះ, និវត្តជនទាំងអស់មិនបានចូលរួមក្តី, ជាពិសេស និវត្តជននៅតាមបណ្តាអង្គភាពនៅថ្នាក់មូលដ្ឋាន, ក៏កន្លងមក, ក្នុងនាមជាតំណាងរបស់ខ្ញុំ, លោកជំទាវ **កែវ ចរិយា**, រដ្ឋលេខាធិការក្រសួងសេដ្ឋកិច្ច និង ហិរញ្ញវត្ថុ, និង ជាប្រធានក្រុមប្រឹក្សាភិបាលសមាគមសង្គហៈមិត្ត, និង ឯកឧត្តម **យ៉េង វ៉ិណែល**, អនុរដ្ឋលេខាធិការក្រសួងសេដ្ឋកិច្ច និង ហិរញ្ញវត្ថុ, និង ជាប្រធានគណៈកម្មការប្រតិបត្តិសមាគមសង្គហៈមិត្ត, បានដឹកនាំក្រុមការងារសមាគមសង្គហៈមិត្ត ចុះសួរសុខទុក្ខនិវត្តជន នៅតាមបណ្តាខេត្ត ទូទាំងប្រទេស ជាបន្តបន្ទាប់ ។ ជាការពិត, ការចុះសួរសុខទុក្ខនៅតាមបណ្តាខេត្ត ត្រូវបានធ្វើឡើងនៅតាមទីកន្លែងដែលនិវត្តជនរស់នៅផ្ទាល់ ដើម្បីកុំឲ្យលោកពូ, អ្នកម៉ឺង និង បងៗ ជានិវត្តជន មានការលំបាក ក្នុងការធ្វើដំណើរមកដល់រាជធានីភ្នំពេញ ។

ឯកឧត្តម, លោកជំទាវ, លោក, លោកស្រី !

មុននឹងបញ្ចប់, ជាថ្មីម្តងទៀត, ខ្ញុំសូមកោតសរសើរ និង វាយតម្លៃខ្ពស់ ចំពោះឯក-
ឧត្តម, លោកជំទាវ, លោក, លោកស្រី, ជាប្រធាន, អនុប្រធាន, សមាជិក-សមាជិកានៃ
ក្រុមប្រឹក្សាភិបាល, គណៈកម្មការប្រតិបត្តិសមាគមសង្គហៈមិត្ត និង អង្គភាព ក្រោមឱវាទ
ក្រសួងសេដ្ឋកិច្ច និង ហិរញ្ញវត្ថុ ដែលបានខិតខំបំពេញការងារជាឧត្តមប្រយោជន៍ សម្រាប់
មន្ត្រីរាជការ និង និវត្តជននៃក្រសួងសេដ្ឋកិច្ច និង ហិរញ្ញវត្ថុ, ជាពិសេស ការចូលរួមក្នុង
គ្រប់សកម្មភាពនានា ដែលបម្រើដល់ចក្ខុវិស័យរបស់សមាគមសង្គហៈមិត្ត ឲ្យមានការរីក-
ចម្រើន ពីមួយឆ្នាំទៅមួយឆ្នាំ ។

ដូចរាល់ដងដែរ, សម្រាប់លោកពូ, អ្នកមីង និង បងៗ ជានិវត្តជន ដែលបានអញ្ជើញ
ចូលរួមក្នុងពិធីជួបជុំ នាថ្ងៃនេះ, សរុបចំនួនប្រមាណ ៥០០ នាក់, ម្នាក់ៗនឹងទទួលបាននូវ
ថវិកាចំនួន ២០ ម៉ឺនរៀល ដែលជាថវិការបស់សមាគមសង្គហៈមិត្ត ព្រមទាំង ស៊ីងមួយសំពត់
និង ក្រណាត់អាវប៉ាក់សមួយអាវ ជូននិវត្តជនជាស្រ្តី ដែលជាអំណោយរបស់គណៈកម្មការ
សាខាសមាគមនារីកម្ពុជា ដើម្បីសន្តិភាព និង អភិវឌ្ឍន៍ នៃក្រសួងសេដ្ឋកិច្ច និង ហិរញ្ញវត្ថុ ។
ដោយឡែក, សម្រាប់និវត្តជនដែលមិនបានអញ្ជើញចូលរួម ក្នុងពិធីជួបជុំនេះ, ចំនួន
ប្រមាណ ៧០០ នាក់, ម្នាក់ៗក៏នឹងទទួលបានថវិកា ចំនួន ២០ ម៉ឺនរៀល ដូចគ្នាផងដែរ,
ហើយថវិកានេះ នឹងត្រូវផ្តល់ជូនតាមរយៈសាខាសមាគមសង្គហៈមិត្តនីមួយៗ នៅពេល
បន្តបន្ទាប់ទៀត ។

ជាទីបញ្ចប់, ក្នុងឱកាសនៃពិធីបុណ្យចូលឆ្នាំថ្មី, ប្រពៃណីជាតិខ្មែរ, ឆ្នាំម្សាញ់, សប្តស័ក,
ព.ស. ២៥៦៩, ដែលនឹងចូលមកដល់ ក្នុងពេលដ៏ខ្លីខាងមុខ, ខ្ញុំសូមប្រសិទ្ធពរជ័យ ជូន
ឯកឧត្តម, លោកជំទាវ, លោក, លោកស្រី, ជាពិសេស និវត្តជនទាំងអស់, បានសមប្រកប
ដោយពុទ្ធពរទាំង ៤ ប្រការ គឺ៖ អាយុ, វណ្ណៈ, សុខៈ និង ពលៈ កុំបីឃ្លៀងឃ្លាតឡើយ ។

សូមអរគុណ !